

CARTA JA NI NTEE SAN PABLO APOSTOL NUU NCHIVI ÑUU COLOSAS

¹ Maá nī cúu Pablo, apóstol Jesucristo, chi súcuán nī jētahān inī Yāa Dios nī ntají yā nduhū. De ndúū nī jín hermano ō Timoteo

² té nī carta yáhá cuēē nū ndá ndóhó nchivī ñuū Colosas, jā cúu nú nchivī maá yā jā cándíja vāha nū Cristo. De ñúhún inī ndúū nī jā Tatá ó Yāa Dios ná sáhá cā yā jā váha ndá nú, de sáhá yā jā coo ndeé coo siī inī nū.

Jā jícān táhvī Pablo jēhē nchivī cándíja

³ De tá jícān táhvī ndúū nī nū Yāa Dios, Yāa cúu Tatá maá Jētoho ō Jesucristo, de níní nácuetáhvī nī nū yā jā síquī ndá ndóhó.

⁴ Chi nī jini nī tūhun nāsa vāha cándíja nú Cristo Jesús, jín nāsa cúndáhvī inī nū ndācá nchivī maá yā.

⁵ Chi ñúhún inī ndá nú jā nīhīn nū jā ñúhún vāha jondē andiví cuu nú. Chi tá nī jini nú tūhun ndāā jā scácu yā ndóhó, de nī nquijéhé ndá nú ñúhún inī nū.

⁶ De tūhun ñúcuán jā ní nacani ndá nū nū, chi ndúcuahā cuāhān de nīhīn tīñú ní cáhnú ñayīví. De suni súcuán nī nsáhá jín ndá nú jondē quivī jā ní jini nú de nī jicūhun inī nū jā ndāā cúu jā vāha ndasí inī Yāa Dios jín nú.

⁷ Chi tūhun ñúcuán cúu jā ní stéhēn Epafras nū ndá nú, té jā sátíñú jín nī jā mānī nī jín. De cúu

dē tēe sátiñú jā squíncuu vāha nūū Cristo jā jító dē ndá nú.

⁸ De maá dē nī ncachī tūhun nūū nī sīquī ndá nú, nāsa cúndáhvī inī nū táhán nú sáhá maá yā.

⁹ Jā ñúcuán cúu jā suni nduú jéncuiñī ndá nī jā jícān táhvī nī jēhē nū, jondē quīvī jā ní nīhīn nī tūhun ñúcuán de jondē mitan. De jícān ndá nī nūū yā jā ná jícūhun vāha inī nū de coo ndíchí nú jín tūhun yā, sáhá maá Espíritu, tácu cunī nū ndihi nāsa jétahān inī maá yā.

¹⁰ De jícān táhvī nī jā caca ndaā nū tá cúu nūū cánuú jā caca nú jā cúu nú nchivī maá Jētohō ō. De súcuán de sáhá nú ndihi jā jétahān inī yā, de nīhīn tiñú nú jín ndācá tiñu váha, de jícūhun cā inī nū nāsa Yāa cúu Yāa Dios.

¹¹ De jícān ndá nī jā cuāha yā fuerza inī nū, tá cúu nūū íyó fuerza maá yā jā vīi cúñáhnú yā. De súcuán de cuu cuandeé inī nū jín ndācá-ni tündóhó, de cusīi ndasí inī nū.

¹² De cuu nacuetáhvī nú nūū Tatá ó, chi maá yā nī nchihi fuerza yóhó jā iin cáhnú-ni jín ndá nchivī maá yā nīhīn ō táhvī ō. Chi jíca ó jín luz yā jā yíhí ó ndahá yā.

¹³ Chi nī scácu yā yóhó jā ní nchīhi ó ndahá maá jā tīn poder nūū neē, de nī squívi yā yóhó ndahá Sēhe yā jā mānī yā jín, jā tatúnī yā nūū ō.

¹⁴ Chi maá Sēhe yā nī scácu yóhó jā ní jīhī yā jēhē ō, de nī nee cáhnú inī yā nūū cuáchi ó.

Jā ní nsāhá Cristo jā ní ndīvi ó nūū tūhun jā mānī Yāa Dios jín ó

¹⁵ Yāa Dios jāa nduú cúu cunī ō nūū, nī nsāhá yā jā ní nquiji Sēhe yā, de súcuán nī jinī ō maá yā. De

Sēhe yā chi ja íyó yā jondē ncháha ca jēcōo ndācá jā íyó.

¹⁶ Chi jíin Sēhe yā nī nsāhá Yāa Dios ndihi jā ní jēcōo, ndihi jā íyó andiví jíin jā íyó ñayíví, jā jínī ō nūū jíin jāa nduú jínī ō nūū. De suni nī nsāhá yā ndācá ángel jā ndácu tíñu, jíin jā ndíso tíñú, jíin jā cúñáhnú, jíin jā tīn poder. Jíin Cristo nī nsāhá Yāa Dios jā ní jēcōo ndihi, de jā cuu Cristo cúu.

¹⁷ De ja íyó Cristo jondē ncháha coo ndihi jā íyó. De ndahá maá yā yíhí vāha ndihi-ni.

¹⁸ De maá yā cúñáhnú nūū nchiví cándíja, tá cúu nūū cúñáhnú xīnī nūū yiquí cúñu, chi modo yiquí cúñu yā cúu ji jā iin-ni cā cúu ji jíin yā. De maá yā sáhá jā cutecū ji nūí cání, de xihna cā maá yā nī natecū mähñú ndīyi, tácu cuñáhnú yā nūū ndācá-ni.

¹⁹ Chi nī ncusiī inī Yāa Dios jā ndihi-ni nāsa cúu yā jā cúu yā Yāa Dios, suni súcuan cúu Cristo.

²⁰ De sīquī jā ní jīhī Cristo, de nī ncusiī inī Yāa Dios sáhá yā jā ndīvi ndācá-ni nūū tūhun jā mǎnī yā jíin, ndācá jā íyó ñayíví jíin jā íyó andiví. Chi jíin jā ní jīhī Cristo yīcā cruz, de nī nsāhá Yāa Dios jā ndīvi ndācá-ni nūū tūhun jā mǎnī yā jíin.

²¹ De ndá máá nú, chi sín sīquī nī īñi nú jondē saá, de nī jinī ūhvī nū yā inī ánō nū, chi maá-ni tíñu néhén nī nsāhá ndá nú. De mitan chi ja nī nsāhá Yāa Dios jā ní ndīvi nú nūū tūhun jā mǎnī yā jíin nú.

²² Súcuan nī nsāhá yā sīquī jā ní nsōcō Cristo maá yā nī jīhī yā, tácu coo ndoo coo īi nū jā cuiñi nú nūū yā, de mā cōó téhén nú, de nduú nā cuāchi coo sīquī nū.

²³ De súcuan sáhá yā tú cuiñi nīhin nú jā candíja vāha nú, de tú quendōo nīhin nú jíin tūhun vāha jā

ñúhún inī ndá nú jā scácu yā ndóhó, de mā siáa cuitī nū. Chi tūhun ñúcuán nī jini ndá nú, de nī jītē nuu ní cáhnú ñayīví. De suni jétíñú yā nduhū Pablo jā nácani nī tūhun ñúcuán.

Jā jétíñú yā Pablo jēhē nchivī cándíja

²⁴ De mitan de cúsi inī nī jā ndóho nī jēhē ndá nú. Chi jín yiqui cúñu nī ndóho nī jā cúmanī cā ndoho nī jín Cristo jēhē nchivī cándíja, suu nchivī jā cúu tá cúu yiqui cúñu yā.

²⁵ De cúu nī tēe jā jétíñú Yāa Dios jēhē nchivī cándíja, chi súcuán nī ntetíñú yā nduhū, tácu nacani ndihi nī tūhun yā nū ndá nú de quendōo vāha nú.

²⁶ De nácani nī tūhun yā jā ní nchiyuhū, jāá nduú ní jín nchivī jondē janahán ndasí de jondē ní cání vāji. De mitan de ja nī stéhē cājí yā tūhun ñúcuán nū nchivī maá yā.

²⁷ Chi nī ncusi inī yā jā stéhē yā nū jī nāsa cúcuíca ndasí jī jín ndihi jā ndíso tūhun yáhá jā ní nchiyuhū jā vii cúñáhnú, de cūtē nuu quihīn nū ndācá nación jāá nduú jínī. De tūhun jā ní nchiyuhū yáhá cúu jā ndéē Cristo inī ánō nū, de sáhá yā jā ñúhún inī ndá nú ndācá jā vii ñáhnú jā coo.

²⁸ De suu tūhun Cristo cúu jā nácani ndá nī, de sndíhvī inī nī ndācá nchivī, de stéhē nī tūhun yā tácu jīcūhun vāha inī jī. De súcuán de cuja vāha inī ndivī jī jā yíhī jī ndahá Cristo Jesús.

²⁹ De sīquī ñúcuán cúu jā sátíñú nī, chi ndíhvī inī nī nácani nī tūhun jín ndācá fuerza Cristo jā chíndeé chítuu yā nduhū.

2

¹ Chi cúnī ni jā ná jícūhun inī ndá nú nāsa ndúcú ndéé ndasí nī jēhē nū, jín jēhē nchivī ñuū Laodicea, jín jondē ndācá nchivī jāá nduú ní jínī cuitī nūū nī.

² Chi cúnī ni jā coo ndeé inī ánō jī, de inuú-ni cundeē mānī jī, de jīcūhun ndihi inī jī nāsa cuicá ndasí jī jín tūhun jā cándíja nīhin jī. Chi cunī jī nāsa Yāa cúu Cristo, chi maá yā cúu tūhun Yāa Dios jā ní nchiyuhū.

³ De inī Cristo yíyuhū ndācá tūhun jā cúcuicá nú jín, suu tūhun ndíchí jín tūhun jícūhun inī.

⁴ De súcuán cáhān nī jín ndá nú, tácuā mā stáhvī nī iin jī ndóhó jín ndācá tūhun stáhvī jā vī cáhān.

⁵ Chi vísō íyó jícá nī jín nú, de ñúhún inī nī ndá nú, de cúsiī inī nī jínī nī nāsa jícá ndaā ndá nú de cándíja nīhin nú Cristo.

⁶ Túsaá de tá cúu nūū ní jetáhvī ndá nú jā Jētohō nū cúu Jesucristo, suni súcuán caca ndaā nū jín yā.

⁷ De ná tíin vāha tūhun yā inī nū, de ná cúja vāha nú jín tūhun jā cándíja nú yā, tá cúu nūū ja nī jínī ndá nú. De níní nacuetáhvī nú nūū Yāa Dios.

Jā ndújeé ó sáhá Cristo

⁸ Coto má cuāhá ndá nú tūhun jā stáhvī nī iin nchivī ndóhó jín tūhun ndíchí jāá nduú jétíñū, jín tūhun nduxí stáhvī. Chi nduú cándíja ndá jī tūhun Cristo, chi sa cándíja jī ndācá costumbre jín ndācá modo jā stēhēn nchivī inī ñayíví yáhá.

⁹ Chi ndihi-ni nāsa cúu maá Yāa Dios, suni súcuán cúu Cristo.

¹⁰ De ndihi-ni nāsa cúu Cristo, suni súcuán cúu ndá máá nú, chi yíhí nú ndahá yā. De maá yā

cúñáhnú nū ndācá jā cúñáhnú jín jā ndíso tíñú andiví.

¹¹ De sīquī jā yíhí nú ndahá yā, suu cúu modo jā ní ncuu nú circuncidar. De jā súcuán nī nsāhá yā circuncidar ndá nú, chi nsūú iin tunī jā ndēē yiqui cúñu nú cúu, chi sa jā ní nsāhá ndoo yā ndācá cuāchi jā ní nsāhá nú jín modo nēhén maá nú. Chi súcuán cúu jā sáhá Cristo circuncidar yóhó.

¹² De jā ní jenduté ndá nú cúu modo jā ní nchiyuhū nū jín Cristo, de suni modo jā ní natecū nū jín yā. Chi nī ncandíja ndá nú jā jín poder Yāa Dios nī nastécū yā Cristo māhñú ndīyi.

¹³ Chi nī ncuu ndá nú modo ndīyi nū yā sīquī cuāchi nú, chi ncháha ca sáhá yā circuncidar ánō nū jondē saá. Sochi mitan de nī nsāhá Yāa Dios jā cutecū nū ní cání jín Cristo, chi nī nee cáhnú inī yā nū ndācá cuāchi nú.

¹⁴ De modo jā íyó iin acta jā cáhān cuāchi sīquī ō jā ní stíví ó ley yā. De nī sndáhvā yā acta ñúcuán, chi nī nchunáa Cristo cuāchi ó jā ní jīhí yā yīcā cruz.

¹⁵ Chi tá nī jīhí yā yīcā cruz, de nī ncandēē yā ndihi poder ndācá jānēhén jā cúñáhnú jín jā tīn poder. De nī ncandēē yā jāa nduú cā cúñáhnú, chi nī nsāhá yā jā cuāhān ndá nū quindasi, de súcuán nī stēhēn yā poder yā.

Ná cúndihvī inī ō jā quendōo vāha ó jondē andiví

¹⁶ Túsaá de mā cuétáhví ndá nú de tú cāhān nchivī cuāchi sīquī nū, sīquī iin jā yáji nū á jā jīhi nú, á jāa nduú née iī nū quīvī vico jín quīvī núcōsō yōō jín quīvī nátātú.

17 Chi ndācá ley sīquī ñúcuán nī jetíñú maá-ni jondē ncháha ca quiji Cristo. De mitan de ja nī nquiji yā de nduú cā jini ñúhún.

18 Mā cuáha ndá nú tūhun jā casī ni iin nchivī jā nīhīn nū tāhvī nū. Chi chíñúhún ji ndá ángel yā, de cáhān ji jā súcuán sáhá suchí ji maá ji. De cáhān ji jā jínī ndija ji jā íyó ndāa tūhun nácani ji, de nduú. De súcuán sáhá téyíí cāhá ji maá ji, chi jáni nēhén inī ji.

19 De nduú íñí ji jín Cristo, Yāa jā cúñáhnú nū nchivī jā cúu tá cúu yiqui cúñu yā, chi iin-ni cā cúu ji jín yā. Chi maá yā scuáhnu yā ji jín tūhun yā, de ndúu inuú inī ndācá ji jā jíja ji cuāhān ji, tá cúu nū ní jani inī Yāa Dios.

20 De modo jā ní jīhī ndá nú jín Cristo, cúu jā ní nsiáa nū ndācá costumbre jā stéhēn inī ñayíví. ¿Túsaá de nūcu sáhá cā ndá nú tá cúu nū sáhá nchivī ñayíví jā cándíja nú ndācá jā ndácu ji?

21 Chi cáhān ndá ji: Mā quēhé nú yáhá, mā cāji nú ñúcuán, ni mā tīn nú, cáchī ji.

22 De maá-ni jā ndácu nchivī jín costumbre maá ji cúu, sochi nduú níhīn tīñú jā quendōo ndāa nchivī.

23 De ndāa chi jáni inī ji jā tūhun ndíchí cúu ndá ñúcuán, chi sáhá jín ji jā chíñúhún nīhīn ji, jín jā sáhá suchí ji maá ji, jín jā sndóho ji yiqui cúñu ji. Sochi nduú níhīn tīñú cuiñi jā casī ndācá jā nēhén jā cúñi ji sáhá ji.

3

1 Túsaá de tá cúu nū ní natecū Cristo, suni súcuán nī natecū ndá nú, jā ní ncuu nú modo ndīyi nī nsáhá cuāchi nú. De cundihvī inī ndá nú sīquī

ndācá jā íyó andiví nū ndēē Cristo lado cuáhá Yāā Dios nū cūñáhnú yā.

² De caní inī nū sīquī ndācá jā íyó andiví, nsūú sīquī jā íyó inī ñayīví.

³ Chi modo ja nī jīhī ndá nú jín Cristo, de mitan chi modo jā técū nū jín yā andiví, chi yíhí nú ndahá Yāā Dios.

⁴ De quīvī jā nenda Cristo, Yāā jā sáhá jā cutecū ō ní cání, ñúcuán de suni quenda nijín ndá nú jín yā, de vī cūñáhnú nú jín yā.

Nchivī jā jica jín modo jā cúnī maá, jín nchivī jā ní ndujéé

⁵ Túsaá de casī ndá nú ndācá modo jā cúnī maá nú jā íyó nú inī ñayīví yáhá: Mā cācá ndīi nū, mā sáhá nú tiñu téhén, mā ndíyo inī nū sáhá nú ndācá tiñu néhén, mā cútóó nú, mā ndíyo inī nū ndatíñú. Chi ndācá ndatíñú jā ndíyo inī ō cúu tá cúu ídolo jā chíñúhún ó.

⁶ Chi sīquī ndācá tiñu yáhá cúu jā cuāha Yāā Dios castigo xēen nū nchivī jā nīhin inī nū yā.

⁷ De suni jín tiñu yáhá nī jica ndá nú jondē saá, tá nī nsáhá nú súcuán.

⁸ Sochi mitan de sndóo nú ndācá yáhá: Jā quítī inī, jā xēen inī, jā sáhá tiñu néhén, jā cáhān nāvāha nū táhán, jín jā cáhān ndācá tūhun jāá nduú vāha.

⁹ Mā stáhvī ndá nú táhán nú, chi ñúcuán nī ncuu modo maá nú jā ní jica nú jín jondē saá, de ja nī sndóo nú.

¹⁰ De nī nduu ndá nú nchivī jeé, cuāndacu nú maá Yāā jā ní nsáhá ndóhó, de cuājīcūhun vāha inī nū nāsa Yāā cúu yā.

¹¹ De nchivī jā ní ndujeé nduú cā cúu ji nchivī griego, ni nchivī hebreo, ni nchivī jā ní ncuu circuncidar, ni nchivī jāá nduú ní ncúu circuncidar, ni nchivī ñuū jīcá, ni nchivī yucú jā íyó naā, ni mozo jā ní jeen nchivī, ni nchivī sátiñú cuenta maá, chi inuú-ni cúu ndihi ji nūū yā. Chi Cristo cúu Jētohō ndihi ji, de ndéē yā inī ánō ndihi ji.

¹² Chi nī nacāji Yāa Dios ndá ndóhó jā cuu nú nchivī maá yā jā mānī yā jín. Túsaá de níní cundáhvi inī nū táhán nú, de coo vāha inī nū jín táhán nú. De sāhá suchí nú maá nú, de coo vitá inī nū, de coo paciencia inī nū.

¹³ Cuandeē inī ndá nú jín táhán nú, de cune cáhnú inī nū nūū ji de tú nā cuá nī nsāhá ji nūū nū. Chi tá cúu nūū ní nee cáhnú inī Cristo nūū nū, suni súcuán sāhá ndá máá nú.

¹⁴ De jā cánuú cā cúu jā cundáhvi ndasí inī nū táhán nú. Chi ñúcuán sáhá jā ndúu inuú inī nū de jíja vāha inī nū jín tiñu vāha.

¹⁵ De tūhun jā cundeē mānī ná cúnuú inī ánō nū sāhá Yāa Dios. Chi nī ncana yā ndá nú jā nduu nú iin-ni cā nchivī jā cundeē mānī nū. De níní nacuetáhvi nú nūū yā.

¹⁶ De scuáha vāha ndá nú tūhun Cristo tácuá cunuú tūhun yā inī ánō nū. De stéhēn nū nūū táhán nú, de sndíhvī inī nū ji jín ndācá tūhun ndíchí yā. De jín salmo jín himno, yaā ī jā cáhān tūhun yā, cata viī nū jā nacuetáhvi nú inī ánō nū nūū Yāa Dios.

¹⁷ De ndācá tiñu jā sáhá nú, tú jā cáhān nū á jā sáhá nú cúu, ndihi sāhá nú tácuá nduñáhnú síví maá Jētohō ō Jesús, de nacuetáhvi nú nūū Tatá ó Yāa Dios sāhá yā.

Nāsa cánuú squíncuu nchivī cándíja nūū táhán ji

¹⁸ Ndá ndóhó ñahan jā cúu ñasíhí, cuetáhví nú nūū yíí nú, chí súcuan cánuú sáhá nú sīquī jā cándíja nú Jētohō ō.

¹⁹ De ndá ndóhó tēe cúu yíí, cundáhví inī nū ñasíhí nú, de mā cútucu inī nū jín ña.

²⁰ Ndá ndóhó sēhe, ndācá-ni tiñu candíja nú nūū tatá nú nūū naná nú, chí súcuan cúsiī inī maá Jētohō ō.

²¹ De ndá ndóhó tatá, mā squítī inī nū sēhe nú, tácuā mā cúcuécá inī ji.

²² Ndá ndóhó mozo, ndācá-ni tiñu candíja nú nūū patrón nū ñayíví yáhá. Mā sátiñú vīxī nū maá hora jā jínī dē tácuā cuetúhún dē ndóhó. Chí ndāa de vāha sátiñú nú, de cundihví inī nū jā má stíví nú nūū Yāa Dios.

²³ De ndācá tiñu jā sáhá nú, de cusīī inī nū sáhá nú, de canī inī nū jā nūū maá Jētohō ō sátiñú nú, nsūú nūū nchivī.

²⁴ Chí ja jínī ndá nú jā maá Jētohō ō cuāha yā cuāhā táhvī cuu nú níí cání. Chí nūū maá Cristo sátiñú ndá nú, chí maá yā cúu Jētohō nū.

²⁵ Sochi nchivī jā sáhá tiñu néhén, chí sa ndu-tahví ji sīquī jā ní nsáhá ji. Chí nduú sáhá Yāa Dios cuenta nāsa cúu iin iin nchivī, chí inuú sáhá ndāa yā sīquī ji.

4

¹ Ndá ndóhó patrón, vāha ndāa sáhá nú jín mozo nū. De nūcūhun inī nū jā suni íyó Jētohō maá nú, Yāa ndēē andiví.

² De ndivī nū mā jéncuiñī nū jā jícān táhvī nū, chí ndito coo inī nū jín, de nacuetáhví nú nūū Yāa Dios.

³ De suni cācān táhvī nū jēhē ndá nī, jā ná sáhá Yāā Dios jā coo cā modo jā nacani nī tūhun, tácuā cuu cāhān nī tūhun Cristo jā ní nchiyuhū, jāá nduú ní jínī nchivī janahán. De sīquī tūhun ñúcuán cúu jā yíhí nī vecāa.

⁴ De cācān táhvī nū jā cuu cāhān cājí nī nāsa cánuú cāhān nī.

⁵ Sāhá ñuncúún vāha ndá nú jín nchivī jāá nduú cándíja. Mā cúhuun inī nū sīquī jī, chí cundihvī inī nū scándíja nú jī.

⁶ De níní cāhān vāha nú jín nchivī, de cāhān nū tūhun jā cuetíñú jā quendōo vāha jī sáhá. De cani inī nū nāsa vāha nascócóo nú tūhun nūū iin iin jī.

Saludo jā sándihí

⁷ Tíquico cúu iin hermano jā mānī ō jín, de tēe squíncuu vāha jā chíndeé táhán jín nī cúu dē, de sátíñú dē jín nī nūū maá Jētoho ō. De maá dē cachī tūhun ndihi nūū nū nāsa cuāhān tiñu nī.

⁸ Jā ñúcuán nī ntají nī dē cuēē dē nūū ndá nú, tácuā cunī nū nāsa íyó ndá nī jín tiñu, de coo ndeé inī nū sáhá dē.

⁹ De suni cuēē Onésimo jín dē, tēe cúu táhán ndá máá nú. De cúu dē hermano jā squíncuu vāha jā mānī ō jín. De ndúū dē cachī tūhun nūū nū nāsa cuāhān ndācá tiñu ichi cháhá.

¹⁰ Sāhá ndeé inī ndá nú, cáchī Aristarco, tēe yíhí jín nī vecāa. De suni súcuán cāhān Marcos, ñanī primo Bernabé. De ja nī ndacu nī tiñu nūū ndá nú sīquī Marcos, de tá cuēndēhé dē ndá nú de sáhá vāha nú jín dē.

¹¹ De suni súcuán cāhān Jesús, tēe jā suni nání Justo, jā sáhá ndeé inī ndá nú. De ndá máá dē-ni cúu tēe hebreo jā cándíja jā chíndeé táhán nācani

tūhun jín nī sīquī nāsa tátúnī Yāa Dios. De íyó ndeé ndasí inī nī sáhá ndá dē.

¹² Sáhá ndeé inī ndá nú, cáchī Epafras, tēe jā cúu táhán ndá nú, de mozo Cristo cúu dē. De níní jícān táhvī ndasí dē jēhē ndá nú, jā ná cuíñi nīhin nú, de cuja vāha inī nū jā squíncuu vāha nú ndihi tiñu jā cúni Yāa Dios.

¹³ Chī cáhān ndāa nī jā ndíhvī ndasí inī dē jēhē ndá nú, jín jēhē nchivī ñuū Laodicea jín Hierápolis.

¹⁴ Lucas, tēe cúu médico jā mānī ō jín, suni cáhān dē jā sáhá ndeé inī nū, de suni súcuán cáhān Demas.

¹⁵ Cachī ndá nú nū ndá hermano ñuū Laodicea jā sáhá ndeé inī jī, cáchī nī. De suni súcuán cáhān nū jín Ninfas, jín ndācá nchivī cándíja jā ndútútú vehe ña.

¹⁶ De tá nī jīnu nī ncahvi ndá nú carta yáhá, de suni tetíñú nú cahvi nchivī cándíja ñuū Laodicea. De suni cahvi ndá máa nú carta jā cuáhān nū nchivī Laodicea jā ndiji nū nū.

¹⁷ De cachī nū nū Arquipo jā nducú ndeé dē squíncuu dē tiñu jā ní ntee Jētohō ō sīquī dē, cáchī nī.

¹⁸ Nduhū Pablo, yáhá-ni cúu jā tēe nī jín ndahá maá nī, jā sáhá ndeé inī ndá nú. De nūcūhun inī ndá nú nduhū jā yíhí nī vecāa. De ñúhún inī nī jā ná sáhá cā Yāa Dios jā váha ndá ndóhó. Súcuán ná cóo. Amén.

Nuevo Testamento en mixteco de Ocotepec New Testament in Mixtec, Ocotepec (MX:mie:Mixtec, Ocotepec)

copyright © 1977 Wycliffe Bible Translators, Inc.

Language: Mixtec, Ocotepec

Translation by: Wycliffe Bible Translators, Inc.

Mixteco, Ocotepec [mie], Mexico

Copyright Information

© 1977, Wycliffe Bible Translators, Inc.

This translation text is made available to you under the terms of the Creative Commons License: Attribution-Noncommercial-No Derivative Works. (<http://creativecommons.org/licenses/by-nc-nd/3.0/>) In addition, you have permission to port the text to different file formats, as long as you do not change any of the text or punctuation of the Bible.

You may share, copy, distribute, transmit, and extract portions or quotations from this work, provided that you include the above copyright information:

You must give Attribution to the work.

You do not sell this work for a profit.

You do not make any derivative works that change any of the actual words or punctuation of the Scriptures.

Permissions beyond the scope of this license may be available if you contact us with your request.

The New Testament

in Mixtec, Ocotepec

© 1977, Wycliffe Bible Translators, Inc.

This translation is made available to you under the terms of the Creative Commons Attribution-Noncommercial-No Derivatives license 4.0.

You may share and redistribute this Bible translation or extracts from it in any format, provided that:

You include the above copyright and source information.

You do not sell this work for a profit.

You do not change any of the words or punctuation of the Scriptures.

Pictures included with Scriptures and other documents on this site are licensed just for use with those Scriptures and documents. For other uses, please contact the respective copyright owners.

2014-04-30

PDF generated using Haiola and XeLaTeX on 11 Nov 2022 from source files
dated 29 Jan 2022

61c6fffd-2562-5253-8242-3993f51527e9